



MARCH 11, 2025
AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

ಓದಿದವರು: ಹರ್ಷವರ್ಧನ್ ಶೀಲವಂತ

<><><>

ಮುಖ್ಯಾಂಶಗಳು

<><><>

- 'ಕರ್ನಾಟಕ ಕಿರು ಸಾಲ, ಬಲವಂತದ ಕ್ರಮಗಳ ಪ್ರತಿಬಂಧಕ ವಿಧೇಯಕ-2025' ವಿಧಾನಸಭೆಯಲ್ಲಿ ಅಂಗೀಕಾರ.
- ಕಲ್ಯಾಣ ಕರ್ನಾಟಕಕ್ಕೆ, 371 (ಜೆ) ಮೀಸಲಾತಿಯ, ಸಮರ್ಪಕ ಅನು ಸ್ಥಾನಕ್ಕೆ ಸಚಿವ ಸಂಪುಟ ಉಪ ಸಮಿತಿ, ಒತ್ತು.
- ಮಕ್ಕಳ ಹಕ್ಕುಗಳ ರಕ್ಷಣೆ: ಪೊಲೀಸರು ಹಾಗೂ ಸಮಿತಿ ಸದಸ್ಯರ, ಸಹಾಯವಾಣಿ ಸ್ಥಾಪನೆಗೆ, ನ್ಯಾಯಮೂರ್ತಿ ಎಸ್. ಸುನೀಲ್ ದತ್ ಯಾದವ್, ಆಗ್ರಹ.
- ರಾಯಚೂರು ಜಿಲ್ಲೆ, ಸಿಂಧನೂರಿನಲ್ಲಿ, 41 ದಶಾಂಶ 4 ಡಿಗ್ರಿ ಉ ಸ್ಥಾನ, ದಾಖಲು.

<><><>

ಸಣ್ಣ ಹಣಕಾಸು ಸಂಸ್ಥೆಗಳಿಂದ, ಸಾಲ ಪಡೆದವರಿಗೆ ಉಂಟಾಗುತ್ತಿರುವ ಕಿರುಕುಳ ತಪ್ಪಿಸಲು, 'ಕರ್ನಾಟಕ ಕಿರು ಸಾಲ, ಬಲವಂತದ ಕ್ರಮಗಳ ಪ್ರತಿಬಂಧಕ ವಿಧೇಯಕ-2025' ವಿಧಾನಸಭೆಯಲ್ಲಿ ಅಂಗೀಕಾರಗೊಂಡಿದೆ. ಕಾನೂನು ಖಾತೆ ಸಚಿವ ಎಚ್.ಕೆ.ಪಾಟೀಲ, ಈ ವಿಧೇಯಕ ಮಂಡಿಸಿದರು. ಧ್ವನಿ ಮತದೊಂದಿಗೆ ವಿಧೇಯಕ ಅಂಗೀಕಾರಗೊಂಡಿತು.

<><><>

ವಿಪಕ್ಷ ನಾಯಕ ಆರ್.ಅಶೋಕ ಮಾತನಾಡಿ, ಸದ್ಯದ ಕಾನೂನುಗಳ ಮೂಲಕ, ಹಣಕಾಸು ಅವ್ಯವಹಾರ ನಿಯಂತ್ರಿಸಬಹುದಿತ್ತು ಎಂದು ಸದನದ ಗಮನ ಸೆಳೆದರು.

<><><>

ಕಲ್ಯಾಣ ಕರ್ನಾಟಕದ, ಪ್ರಾದೇಶಿಕ ಅಸಮತೋಲನ ನಿವಾರಣೆಗೆ, 371 (ಜೆ) ಅಡಿ, ಶಿಕ್ಷಣ ಮತ್ತು ಉದ್ಯೋಗ ಮೀಸಲಾತಿ ನಿಯಮಗಳ, ಸಮರ್ಪಕ ಅನು ಸ್ಥಾನಕ್ಕೆ ಎಲ್ಲ ಇಲಾಖೆಗಳ ಅಧಿಕಾರಿಗಳು, ಸಿದ್ಧತೆ ಮತ್ತು ಬದ್ಧತೆಯಿಂದ, ಕೆಲಸ ಮಾಡುವಂತೆ, ಕಲಬುರಗಿ ಜಿಲ್ಲಾ ಉಸ್ತುವಾರಿ ಸಚಿವ ಪ್ರಿಯಾಂಕ್ ಖರ್ಗೆ, ಸೂಚಿಸಿದ್ದಾರೆ. ವಿಧಾನಸೌಧದ ಸಮ್ಮೇಳನ ಸಭಾಂಗಣದಲ್ಲಿ, ಸಂಪುಟ ಉಪ ಸಮಿತಿ ವರದಿಗಳ ಪರಿಶೀಲನಾ ಸಭೆಯ ಅಧ್ಯಕ್ಷತೆ ವಹಿಸಿ, ಅವರು ಮಾತನಾಡಿದರು. ಸಚಿವ ಸಂಪುಟ ಉಪ ಸಮಿತಿ ಅಧಿಕಾರಿಗಳ ನಿರ್ಲಕ್ಷ್ಯ ಧೋರಣೆಯನ್ನು ಗಂಭೀರವಾಗಿ ಪರಿಗಣಿಸಿದೆ. ಇನ್ನು ಮುಂದೆ 15 ದಿನಗಳಿಗೊಮ್ಮೆ, ಆಯ್ದ ಇಲಾಖೆಯ ಪ್ರಗತಿ ಪರಿಶೀಲನಾ ಸಭೆ, ಮುಂದು ನಡೆಸುವುದಾಗಿ ಅವರು, ತಿಳಿಸಿದರು.

<><><>

ನಮೂನೆ 50 ಹಾಗೂ 53 ರಲ್ಲಿ ಸಾಗುವಳಿ ಚೀಟಿ ಕೋರಿ, ಬಗ್ಗರ್ ಹುಕುಂ ಸಮಿತಿಗೆ ಅರ್ಜಿ ಸಲ್ಲಿಸಿ, ವಿಲೇವಾರಿ ಆಗದೇ ಇದ್ದರೆ, ಮೇಲ್ಮವಿಗೆ ಅವಕಾಶವಿದೆ ಎಂದು, ಕಂದಾಯ ಖಾತೆ ಸಚಿವ ಕೃಷ್ಣ ಭೈರೇಗೌಡ ತಿಳಿಸಿದ್ದಾರೆ. ವಿಧಾನಸಭೆಯ ಪ್ರಶೋತ್ತರ ವೇಳೆಯಲ್ಲಿ, ಕಾಂಗ್ರೆಸ್ ಶಾಸಕ ಕೆ.ಎಸ್.ಆನಂದ್ ಅವರ ಪ್ರಶ್ನೆಗೆ ಉತ್ತರಿಸಿದ ಸಚಿವರು, ಬಗ್ಗರ್ ಹುಕುಂ ಸಮಿತಿ, ಉಪವಿಭಾಗಾಧಿಕಾರಿ ಅಥವಾ ಜಿಲ್ಲಾಧಿಕಾರಿಗಳ ಹಂತದಲ್ಲಿ, ಅರ್ಜಿ ತಿರಸ್ಕರಗೊಂಡಿದ್ದರೆ, ಹೊಸದಾಗಿ ಅರ್ಜಿ ಸಲ್ಲಿಸಲು ಅವಕಾಶವಿಲ್ಲ; ಆದರೆ ಪುನರ್ ಪರಿಶೀಲನೆಗಾಗಿ, ಮೇಲ್ಮನವಿ ಸಲ್ಲಿಸಲು, ಕಲಂ 108ರಲ್ಲಿ ಅವಕಾಶವಿದೆ ಎಂದು ಹೇಳಿದರು.

<><><>

ರಾಜ್ಯದ ರೈತರು ತಮ್ಮ ಹೊಲಗಳಲ್ಲಿ ಬೆಳೆದ, ಸಾಗವಾನಿ, ಹುಣಸೆ, ಬೀಟೆ, ರೇನ್, ಫೆಲೋಫಾರ್ಮ್, ಬೇವು, ಗುಲ್ ಮೊಹರ್, ಕಾಡು ಬಾದಾಮಿ ಮರಗಳನ್ನು ಕಟಾವು ಮಾಡಲು, ಅರಣ್ಯ ಇಲಾಖೆ ಅನುಮತಿ ನೀಡಿದೆ ಎಂದು, ಪರಿಸರ ಖಾತೆ ಸಚಿವ ಈಶ್ವರ ಖಂಡ್ರೆ ತಿಳಿಸಿದ್ದಾರೆ. ವಿಧಾನಪರಿ ಶ್ರೇಣಿ ಪ್ರಶೋತ್ತರ ವೇಳೆಯಲ್ಲಿ, ಸದಸ್ಯರ ಪ್ರಶ್ನೆಗೆ ಉತ್ತರಿಸಿದ ಸಚಿವರು, ರೈತರು ಮತ್ತು ಖಾಸಗಿ ವ್ಯಕ್ತಿಗಳು ಬೆಳೆದ ಮರಗಳನ್ನು ನೇರವಾಗಿ ಅರಣ್ಯ ಇಲಾಖೆ ಖರೀದಿ ಮಾಡುತ್ತದೆ ಎಂದರು. ಅರಣ್ಯದಲ್ಲಿ ಗಿಡಗಳನ್ನು ಬೆಳೆಸಿ, ಮಾನವ-ವನ್ಯಜೀವಿ ಸಂಘರ್ಷ ತಗ್ಗಿಸಲು ಕ್ರಮ ಕೈಗೊಳ್ಳಲಾಗಿದೆ. ಕಳೆದ 2 ವರ್ಷಗಳಲ್ಲಿ, ಅರಣ್ಯ ಇಲಾಖೆ, ಇ-ಹರಾಜಿನಲ್ಲಿ, ಒಟ್ಟು 4 ಲಕ್ಷ 81 ಸಾವಿರದ 685 ಫಸ ಮೀಟರ್ ನಾಟಾ ಮತ್ತು ಇತರೆ ಅರಣ್ಯ ಉತ್ಪನ್ನಗಳನ್ನು ಖರೀದಿ ಮಾಡಿದೆ, ಎಂದು ಮಾಹಿತಿ ನೀಡಿದರು.

<><><>

ರಾಷ್ಟ್ರೀಯ ಉದ್ಘಾಟನೆ, ಸಂರಕ್ಷಿತ ಅರಣ್ಯ ಪ್ರದೇಶಗಳಲ್ಲಿ, ವನವಾಸಿಗಳ ವಸತಿಯನ್ನು ಪ್ರೋತ್ಸಾಹಿಸುವುದರಿಂದ, ಅವರ ನೆಲಮೂಲ ಜ್ಞಾನದಿಂದ ಸಕಾಲಿಕ ಅರಣ್ಯ ನಿರ್ವಹಣೆ, ಕಾಡ್ಗಿಚ್ಚು ನಿಯಂತ್ರಣ ಮತ್ತು ವನ್ಯಜೀವಿಗಳ ಸಂರಕ್ಷಣೆ ಸಾಧ್ಯ; ಬೇಸಿಗೆಯಲ್ಲಿ ಬೇಣ, ಸೊಪ್ಪಿನ ಬೆಟ್ಟ ಹಾಗೂ ದೇವರಕಾನುಗಳ ಮೂಲಕ, ಬಳಕೆ ಅರಣ್ಯವನ್ನು ನಿರ್ವಹಿಸಲು ಸ್ಥಳೀಯರಿಗೆ ಅರಣ್ಯ ಇಲಾಖೆ ಅವಕಾಶ ನೀಡುವುದು ಕ್ಷೇಮ ಎನ್ನುತ್ತಾರೆ, ಬೆಂಗಳೂರಿನ ಭಾರತೀಯ ವಿಜ್ಞಾನ ಸಂಸ್ಥೆಯ, ಪರಿಸರ ವಿಜ್ಞಾನಗಳ ಅಧ್ಯಯನ ಕೇಂದ್ರದ, ಕುಮಟಾ ಕ್ಷೇತ್ರ ಕೇಂದ್ರದ ಹಿರಿಯ ವಿಜ್ಞಾನಿ, ಪ್ರೊಫೆಸರ್ ಎಂ.ಡಿ. ಸುಭಾಷ್ಚಂದ್ರನ್.

<><><>

ಮಕ್ಕಳ ಹಕ್ಕುಗಳ ರಕ್ಷಣೆಗಾಗಿ, ಪೊಲೀಸರು, ಮಕ್ಕಳ ಹಕ್ಕುಗಳ ಸಮಿತಿ ಸದಸ್ಯರನ್ನೊಳಗೊಂಡ, ಸಹಾಯವಾಣಿ ಸ್ಥಾಪಿಸುವಂತೆ, ಉಚ್ಚ ನ್ಯಾಯಾಲಯದ ನ್ಯಾಯಮೂರ್ತಿ ಎಸ್. ಸುನೀಲ್ ದತ್ ಯಾದವ್, ಸರ್ಕಾರವನ್ನು ಒತ್ತಾಯಿಸಿದ್ದಾರೆ. ರಾಜ್ಯ ಮಕ್ಕಳ ರಕ್ಷಣಾ ಆಯೋಗ ಮತ್ತು ಮಕ್ಕಳ ರಕ್ಷಣಾ ನಿರ್ದೇಶನಾಲಯ ಬೆಂಗಳೂರಿನಲ್ಲಿ ಆಯೋಜಿಸಿದ್ದ, 'ಮಕ್ಕಳ ಹಕ್ಕುಗಳ ರಕ್ಷಣೆಯಲ್ಲಿ, ಮಕ್ಕಳ ಕಲ್ಯಾಣ ಸಮಿತಿ, ಬಾಲ ನ್ಯಾಯ ಮಂಡಳಿ ಮತ್ತು ಮಕ್ಕಳ ವಿಶೇಷ ಪೊಲೀಸ್ ಘಟಕದ ಅಧಿಕಾರಿಗಳ ಪಾತ್ರ' ಕುರಿತ, ಅರಿವು ಕಾರ್ಯಾಗಾರಕ್ಕೆ ಅವರು ಚಾಲನೆ ನೀಡಿ, ಮಾತನಾಡಿದರು.

<><><>

ರಾಜ್ಯ ಮಕ್ಕಳ ಹಕ್ಕುಗಳ ರಕ್ಷಣಾ ಆಯೋಗದ ಅಧ್ಯಕ್ಷ, ಕೆ. ನಾಗಣ್ಣ ಗೌಡ ಮಾತನಾಡಿ, ಮಕ್ಕಳ ಬಾಲ್ಯ ಮತ್ತು ಭವಿಷ್ಯ ಕಾಪಾಡಲು, ವಿವಿಧ ಇಲಾಖೆಗಳ ಮಧ್ಯೆ, ಸಮನ್ವಯ, ಸಹಕಾರ ಮತ್ತು ಬದ್ಧತೆ ತುಂಬ ಅವಶ್ಯ. ಮಕ್ಕಳ ಹಕ್ಕುಗಳ ರಕ್ಷಣೆ ಪ್ರತಿಯೊಬ್ಬರ ಆದ್ಯ ಕರ್ತವ್ಯ, ಎಂದರು.

<><><>

ಯಾದಗಿರಿ ಜಿಲ್ಲೆ, ಗುರುಮಠಕಲ್ಲಿನ, ಇಂದಿರಾ ನಗರ ಬಡಾವಣೆಗೆ ಭೇಟಿ ನೀಡಿದ, ರಾಜ್ಯ ಪರಿಶಿಷ್ಟ ಜಾತಿ, ಪಂಗಡಗಳ ಅಲೆಮಾರಿ ಅಭಿವೃದ್ಧಿ ನಿಗಮದ ಅಧ್ಯಕ್ಷೆ ಪಲ್ಲವಿ ಜಿ. ಅವರು, ಇತ್ತೀಚೆಗೆ, ನೀಲಹಳ್ಳಿ ಗ್ರಾಮದ ಕೆರೆಯಲ್ಲಿ, ಅನುಮಾನಾಸ್ಪದ ರೀತಿಯಲ್ಲಿ ಮೃತಪಟ್ಟ, ಬುಡ್ಡ ಜಂಗಮ ಸಮುದಾಯದ, ಅಪ್ರಾಪ್ತ ಬಾಲಕಿ ಮತ್ತು ಮಹಿಳೆಯ ಕುಟುಂಬಕ್ಕೆ ಸಾಂತ್ವನ ಹೇಳಿದರು. ವಿಧಿ ವಿಜ್ಞಾನ ಪ್ರಯೋಗಾಲಯದ ಮರಣೋತ್ತರ ಪರೀಕ್ಷೆಯ ವರದಿ ಪಡೆದು, ಸರ್ಕಾರದಿಂದಲೇ, ಸೂಕ್ತ ಕಾನೂನು ಕ್ರಮ ಕೈಗೊಳ್ಳುವುದಾಗಿ, ಭರವಸೆ ನೀಡಿದರು. ತಮ್ಮ ವರದಿಯನ್ನು, ಮುಖ್ಯಮಂತ್ರಿಯವರಿಗೆ ಸಲ್ಲಿಸುವುದಾಗಿ ತಿಳಿಸಿದ, ಪಲ್ಲವಿ ಅವರು, ಕೂಡಲೇ ಬಡಾವಣೆಗೆ ಕಾಲಮಿತಿಯಲ್ಲಿ, ಎಲ್ಲ ಅಗತ್ಯ ಮೂಲ ಸೌಕರ್ಯ ಕಲ್ಪಿಸುವಂತೆ, ನಿರ್ದೇಶಿಸಿದರು.

<><><>

ಕಲಬುರಗಿ, ಕೇಂದ್ರೀಯ ವಿಶ್ವ ವಿದ್ಯಾಲಯದ 8ನೇ ಘಟಿಕೋತ್ಸವ, ಇಂದು ಜರುಗಲಿದೆ. ಇಸ್ರೋ ಮತ್ತು ಬಾಹ್ಯಾಕಾಶ ಆಯೋಗದ ಅಧ್ಯಕ್ಷ ವಿ. ನಾರಾಯಣನ್ ಅವರು ಘಟಿಕೋತ್ಸವ ಭಾಷಣ ಮಾಡುವರು ಎಂದು, ಉಪ ಕುಲಪತಿ ಬಿಟ್ಟು ಸತ್ಯನಾರಾಯಣ ತಿಳಿಸಿದ್ದಾರೆ. ಕುಲಾಧಿಪತಿ ವಿಜಯ ಕೇಶವ ಗೋಖಲೆ 38 ಜನರಿಗೆ ಪಿ.ಎಚ್.ಡಿ ಪದವಿ ಪ್ರದಾನ ಮಾಡಲಿದ್ದಾರೆ, ಎಂದರು. ವಿವಿಧ ವಿ 'ಯುಗಳಲ್ಲಿ ಹೆಚ್ಚಿನ ಅಂಕಗಳಿಸಿದ, 36 ವಿದ್ಯಾರ್ಥಿಗಳಿಗೆ ಚಿನ್ನದ ಪದಕ ಸೇರಿದಂತೆ, 824 ಅಭ್ಯರ್ಥಿಗಳಿಗೆ, ಸ್ನಾತಕ ಮತ್ತು ಸ್ನಾತಕೋತ್ತರ ಪದವಿಗಳನ್ನು, ಪ್ರದಾನ ಮಾಡಲಾಗುತ್ತಿದೆ ಎಂದು, ಹೇಳಿದರು.

<><><>

ಪುನೀತ್ ರಾಜಕುಮಾರ್ ಭಾವಚಿತ್ರವಿರುವ, 'ಪೋಸ್ಟಲ್ ಕಾರ್ಡ್‌ಗಳು' ಬೆಂಗಳೂರಿನ ಅಂಚೆ ಕಾರ್ಯಾಲಯದಲ್ಲಿ, ಸದ್ಯ ಮಾರಾಟಕ್ಕೆ ಲಭ್ಯವಿದ್ದು, ಶೀಘ್ರ ಮೈಸೂರು, ಮಂಗಳೂರು ಹಾಗೂ ಬೆಳಗಾವಿಯ ಪ್ರಧಾನ ಅಂಚೆ ಕಚೇರಿಗಳಲ್ಲಿ, ಸಾರ್ವಜನಿಕರಿಗೆ ದೊರೆಯಲಿವೆ ಎಂದು, ಕರ್ನಾಟಕ ವಲಯದ ಮುಖ್ಯ ಪೋಸ್ಟ್ ಮಾಸ್ಟರ್ ಜನರಲ್, ಎಸ್.ರಾಜೇಂದ್ರಕುಮಾರ್, ತಿಳಿಸಿದ್ದಾರೆ. ಭಾರತೀಯ ಅಂಚೆ ವಿಭಾಗದ, ಬೆಂಗಳೂರಿನ ಮುಖ್ಯ ಕಚೇರಿಯಲ್ಲಿ, ಪುನೀತ್ ರಾಜಕುಮಾರ್ 50ನೇ ಜನ್ಮ ದಿನಾಚರಣೆಯ ಸ್ಮರಣಾರ್ಥ, ಸಚಿತ್ರ ಪೋಸ್ಟಲ್ ಕಾರ್ಡ್ ಬಿಡುಗಡೆ ಮಾಡಿ, ಅವರು ಮಾತನಾಡಿದರು. ಬೆಂಗಳೂರು ಕೇಂದ್ರ ಕಚೇರಿಯ ಪೋಸ್ಟ್ ಮಾಸ್ಟರ್ ಜನರಲ್ ಚಂದ್ರಶೇಖರ್ ಕಕುಮಾನು, ಬೆಂಗಳೂರಿನ ಮುಖ್ಯ ಪೋಸ್ಟ್ ಮಾಸ್ಟರ್ ಎಚ್.ಎಂ.ಮಂಜೇಶ ಸೇರಿದಂತೆ, ಗಣ್ಯರು ಪಾಲ್ಗೊಂಡಿದ್ದರು.

<><><>

ಭಾರತದ ಯುವ ಕ್ರಿಕೆಟ್ ಹಾಗೂ ಸ್ಪಿನ್ ಬೌಲರ್ ವರುಣ್ ಚಕ್ರವರ್ತಿ, ದುಬೈ ಅಂತಾರಾಷ್ಟ್ರೀಯ ತ್ರೀಡಾಂಗಣದಲ್ಲಿ ನಡೆದ, ಚಾಂಪಿಯನ್ಸ್ ಟ್ರೋಫಿ ಅಂತಿಮ ಪಂದ್ಯದಲ್ಲಿ, ನ್ಯೂಜಿಲ್ಯಾಂಡ್ ತಂಡದ 2 ವಿಕೆಟ್ ಗಳಿಸಿ, 12 ವರ್ಷಗಳ ನಂತರ ಭಾರತ, ಗೆಲ್ಲುವಲ್ಲಿ ಗಣನೀಯ ಕೊಡುಗೆ ನೀಡಿದರು. ವರುಣ್ ಚಕ್ರವರ್ತಿ ಬೀದರ್ ಮೂಲದವರು. ತಮಿಳುನಾಡು ಕ್ರಿಕೆಟ್ ತಂಡದ ಪರ ಆಡಿದವರು. ಪ್ರದೇಶ ಸಮಾಚಾರಕ್ಕಾಗಿ, ವರುಣ್ ಕೊಡುಗೆ ಬಗ್ಗೆ ಮಾಹಿತಿ ನೀಡಿದ್ದಾರೆ, ಹಿರಿಯ ತ್ರೀಡಾ ಪತ್ರಕರ್ತ, ಬೆಂಗಳೂರಿನ ಗಿರೀಶ್ ದೊಡ್ಡಮನಿ.

<><><>

ರಾಯಚೂರು ಜಿಲ್ಲೆ, ಸಿಂಧನೂರಿನಲ್ಲಿ ಅತಿ ಹೆಚ್ಚು 41 ದಶಾಂಶ 4 ಡಿಗ್ರಿ ಉಷ್ಣಾಂಶ ದಾಖಲಾಗಿದೆ. ಉತ್ತರಕನ್ನಡ ಜಿಲ್ಲೆಯ ಮುಂಡಗೋಡ, ಹಳಿಯಾಳ, ಕಲಬುರಗಿಯ ಕಲಗಿ, ಧಾರವಾಡದ ಕಲಘಟಗಿ, ಬಾಗಲಕೋಟೆಯ ರಬಕವಿ, ಬನಹಟ್ಟಿಯಲ್ಲಿ, 40 ಡಿಗ್ರಿ ಉಷ್ಣಾಂಶ ದಾಖಲಾಗಿದೆ ಎಂದು, ಭಾರತೀಯ ಹವಾಮಾನ ಇಲಾಖೆ ತಿಳಿಸಿದೆ. ರಾಜ್ಯದಲ್ಲಿ ಮುಂದಿನ ಐದು ದಿನಗಳ ಕಾಲ ಒಣಹವೆ ಮುಂದುವರಿಯಲಿದೆ. ಮುಂದಿನ ಎರಡು ದಿನ ಕರಾವಳಿಯಲ್ಲಿ, ಬಿಸಿ ತಾಪಮಾನ ಸಾಧ್ಯತೆ.

<><><>

- ✚ ಕರ್ನಾಟಕ ಕಿರು ಸಾಲ, ಬಲವಂತದ ಕ್ರಮಗಳ ಪ್ರತಿಬಂಧಕ ವಿಧೇಯಕ-2025 ವಿಧಾನಸಭೆಯಲ್ಲಿ ಅಂಗೀಕಾರ.
- ✚ ಕಲ್ಯಾಣ ಕರ್ನಾಟಕಕ್ಕೆ, 371 (ಜೆ) ಮೀಸಲಾತಿಯ, ಸಮರ್ಪಕ ಅನುಗ್ರಹ, ಸಜಿವ ಸಂಪುಟ ಉಪ ಸಮಿತಿ, ಒತ್ತು.
- ✚ ಮಕ್ಕಳ ಹಕ್ಕುಗಳ ರಕ್ಷಣೆ: ಪೊಲೀಸರು ಹಾಗೂ ಸಮಿತಿ ಸದಸ್ಯರ, ಸಹಾಯವಾಣಿ ಸ್ಥಾಪನೆಗೆ, ನ್ಯಾಯಮೂರ್ತಿ ಎಸ್. ಸುನೀಲ್ ದತ್ ಯಾದವ್, ಅಗ್ರಹ.
- ✚ ರಾಯಚೂರು ಜಿಲ್ಲೆ, ಸಿಂಧನೂರಿನಲ್ಲಿ, 41 ದಶಾಂಶ 4 ಡಿಗ್ರಿ ಉಷ್ಣಾಂಶ, ದಾಖಲು.

<><><>